

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ catvāriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ catvāriṃśaḥ sargaḥ ॥

sagaraputrāṇaṃ bhāvināṃ vināśaṃ sūcayitvā brahmaṇā
dēvānāṃ śamanaṃ bhuvaṃ khanatāṃ sagarātmajānāṃ
kapilapārśvē gamanaṃ tasya rōṣāgninā tēṣāṃ bhasmībhāvaśca

dēvatānāṃ vacaḥ śrutvā
bhagavān vai pitāmahaḥ |
pratyuvāca susantrastān
kṛtāntabalamōhitān ॥ 1.40.1 ॥

yasyēyaṃ vasudhā kṛtsnā
vāsudēvasya dhīmataḥ |
mahiṣī mādhavasyaiṣā
sa ēva bhagavān prabhuḥ ॥ 1.40.2 ॥

kāpilaṃ rūpamāsthāya
dhārayatyanīśaṃ dharām |
tasya kōpāgninā dagdhā
bhaviṣyanti nṛpātmajāḥ ॥ 1.40.3 ॥

prthivyāścāpi nirbhēdō
dṛṣṭa ēva sanātanaḥ |

sagarasya ca putrāṇāṃ
vināśō dīrghadarśinām || 1.40.4 ||

pitāmahavacaḥ śrutvā
trayastrīṃśadarindamāḥ |
dēvāḥ paramasaṃhr̥ṣṭāḥ
punarjagmuryathāgatam || 1.40.5 ||

sagarasya ca putrāṇāṃ
prādurāsīnmahāsvanaḥ |
pṛthivyāṃ bhidyamānāyāṃ
nirghātasamaniḥsvanaḥ || 1.40.6 ||

tatō bhittvā mahīṃ sarvāṃ
kṛtvā cāpi pradakṣiṇam |
sahitāḥ sāgarāḥ sarvē
pitaraṃ vākyamabruvan || 1.40.7 ||

parikrāntā mahī sarvā
sattvavantaśca sūditāḥ |
dēvadānavarakṣāṃsi
piśācōragapannagāḥ || 1.40.8 ||

na ca paśyāmahēśvaṃ tē
aśvahartāramēva ca |
kiṃ kariṣyāma bhadraṃ tē
buddhiratra vicāryatām || 1.40.9 ||

tēṣāṃ tad vacanaṃ śrutvā
putrāṇāṃ rājasattamaḥ |

samanyurabravīd vākyaṃ
sagarō raghunandana || 1.40.10 ||

bhūyaḥ khanata bhadraṃ vō
vibhēdya vasudhātalam |
aśvahartāramāsādya
kṛtārthāśca nivartata || 1.40.11 ||

piturvacanamāsādya
sagarasya mahātmanaḥ |
ṣaṣṭiḥ putrasahasrāṇi
rasātalamabhidraṇa || 1.40.12 ||

khanyamānē tatastasmin
dadṛśuḥ parvatōpamam |
diśāgajaṃ virūpākṣaṃ
dhārayantaṃ mahītalam || 1.40.13 ||

saparatavanāṃ kṛtsnāṃ
pṛthivīṃ raghunandana |
dhārayāmāsa śirasā
virūpākṣō mahāgajaḥ || 1.40.14 ||

yadā parvaṇi kākutstha
viśramārthaṃ mahāgajaḥ |
khēdāccālayatē śīrṣaṃ
bhūmikampastadā bhavēt || 1.40.15 ||

tē taṃ pradakṣiṇaṃ kṛtvā
diśāpālaṃ mahāgajam |

mānayantō hi tē rāma

jagmurbhittvā rasātaḥ || 1.40.16 ||

tataḥ pūrvāṃ diśaṃ bhittvā

dakṣiṇāṃ bibhiduḥ punaḥ |

dakṣiṇasyāmapī diśi

dadṛśustē mahāgajam || 1.40.17 ||

mahāpadmaṃ mahātmānaṃ

sumahatparvatōpamam |

śirasā dhārayantaṃ gāṃ

vismayaṃ jagmuruttamam || 1.40.18 ||

tē taṃ pradakṣiṇaṃ kṛtvā

sagarasya mahātmanaḥ |

ṣaṣṭiḥ putrasahasrāṇi

paścimāṃ bibhidurdiśam || 1.40.19 ||

paścimāyāmapī diśi

mahāntamacalōpamam |

diśāgajaṃ saumanaṣaṃ

dadṛśustē mahābalāḥ || 1.40.20 ||

tē taṃ pradakṣiṇaṃ kṛtvā

prṣṭvā cāpī nirāmayam |

khanantaḥ samupākrāntā

diśaṃ sōmavatīṃ tadā || 1.40.21 ||

uttarasyāṃ raghuśrēṣṭha

dadṛśurhimapāṇḍuram |

bhadraṃ bhadreṇa vapuṣā
dhārayantaṃ mahīmimām || 1.40.22 ||

samālabhya tataḥ sarvē
kṛtvā cainaṃ pradakṣiṇam |
ṣaṣṭiḥ putrasahasrāṇi
bibhidurvasudhātalam || 1.40.23 ||

tataḥ prāguttarāṃ gatvā
sāgarāḥ prathitāṃ diśam |
rōṣādabhyakhanan sarvē
pṛthivīm sagarātmajāḥ || 1.40.24 ||

tē tu sarvē mahātmānō
bhīmavēgā mahābalāḥ |
dadṛśuḥ kapilaṃ tatra
vāsudēvaṃ sanātanam || 1.40.25 ||

hayaṃ ca tasya dēvasya
carantamavidūrataḥ |
praharṣamatulaṃ prāptāḥ
sarvē tē raghunandana || 1.40.26 ||

tē taṃ yajñahanaṃ jñātvā
krōdhaparyākulēkṣaṇāḥ |
khanitralāṅgaladharā
nānāvṛkṣaśilādharāḥ || 1.40.27 ||

abhyadhāvanta saṅkruddhā -
stiṣṭha tiṣṭhēti cābruvan |

*asmākaṃ tvaṃ hi turagaṃ
yajñiyaṃ hṛtavānasi || 1.40.28 ||*

*durmēdhastvaṃ hi samprāptān
viddhi naḥ saḡarātmaḡān |
śrutvā tad vacanaṃ tēṣāṃ
kapilō raghunandana || 1.40.29 ||*

*rōṣēṇa mahatāviṣṭō
huṅkāramakarōt tadā |
tatastēnāpramēyēṇa
kapilēna mahātmanā |
bhasmarāśīkṛtāḥ sarvē
kākutstha saḡarātmaḡāḥ || 1.40.30 ||*

*|| ityārṣē śrīmadrāmāyaṇē vālmikīyē ādikāvyē
bālakāṇḍē catvāriṃśaḥ sargaḥ ||*